

INSELLMU L-MEMORJA TAL-E.T. MONS. ARĆISQOF EMMANUEL GERADA: KANONKU ONORARJU U HABIB TAL-PARROČĀ TAGHNA

Nhar il-Ğimġha, 21 ta' Jannar 2011, il-Mulej għoġbu jsejjah għal ħdanu r-ruħ għažiżha tal-Arcisqof Mons. Emmanuel Gerada, fl-ghomor ta' 90 sena.



Mons. Arċisqof Emmanuel Gerada f'ritratt meħud fis-sagrestija tal-Bażilika fil-Milied tas-sena 1973 qabel ma mexxa l-quddiesa solenni pontifikali ta' nofsillejl.

Emmanuel Gerada twieled iż-Żejtun nhar it-18 ta' Mejju, 1920. Hu ha l-edukazzjoni tiegħi fil-Lićeo, is-Seminarju tal-Arcisqof u l-Università ta' Malta fejn fl-1939 ha l-grad tal-Bacelerat tal-Arti waqt li fl-1946 kien Liċenzjat fit-Teoloġija. Nhar l-1 ta' Awwissu 1943, fit-Tieni Gwerra Dinjija, kien ordnat sacerdot mis-Serv ta' Alla l-Isqof Sengleean Emmanuel Galea. Dun Manuel Gerada kien ukoll rebaħ borża ta' studju mill-British

Council u fl-1944 kompla l-istudji tiegħi fin-Nottingham University College.

Fl-1952, Gerada kiseb dottorat fil-Liġi Kanonika mill-Università Gregorjana u wara segwa kors fil-Pontificia Accademia Ecclesiastica f'Ruma, liema kors wasslu biex jingħaqad mal-korp diplomatiku tas-Santa Sede. L-intelliġenza u l-kwalitajiet tajba ta' Dun Manuel ġew imfaħħra ħafna minn Mons. Giovanni Battista Montini li aktar l-quddiem sar il-Papa Pawlu VI. Matul il-hidma tiegħi fid-diplomazija bejn is-snin 1952 u 1966, Mons. Gerada ta s-servizz tiegħi fin-Nunzjatura tal-Ēġittu (1952), tal-Indja (1953), tal-Irlanda (1956), tal-Ġappu (1960), tal-Messiku (1964) u tar-Rwanda (1966).

Fit-18 ta' Ĝunju tal-1967, Mons. Gerada kien ikkonsagrati Isqof Titulari ta' Nomentum u maħtur Isqof Awżiżlarju ta' Mons. Arcisqof Mikiel Gonzi minn Gonzi nnifsu, assistit mill-Isqof Awżiżlarju u Vigarju Ġenerali Mons. Emmanuel Galea u mill-Isqof Awżiżlarju ta' Dublin, Mons. Patrick Dunna. Iċ-ċerimonja kienet preseduta minn Mons. Martin John O'Connor li f'dik il-ħabta kien Nunzju Apostoliku għal Malta. Sena wara ġie appuntat bħala Isqof Koadjutur ta' Malta. F'dan il-perjodu, f'Malta kien għaddej it-tilwim politiku-ekkleżjastiku. Mons. Gerada serva ta' medjatur u kellu sehem important fid-diskussionijiet twal li eventwalment wasslu għall-ftehim li ntlaħaq propriu fil-Ğimġha l-Kbira tal-1969.

Mons. Gerada kien qrib ħafna tal-Parroċċa tagħha l-aktar fis-snin 1970/1971 meta kien qed jiġi cċelebrat iċ-Ċinkwantinarju mill-Inkurunazzjoni tal-Istatwa ta' Marija Bambina. Huwa kien ġie inkarigat biex fis-27 ta' Lulju 1971 iwassal il-Warda tad-Deheb

fil-Vatikan biex tiġi mbierka mill-Q. T. il-Papa Pawlu VI. F'dik l-istess sena, huwa ġie nominat Kanonku Onorarju tal-Kolleġġjata Sengleana. Fis-26 ta' Awwissu 1986, Mons. Isqof Gerada ppresieda Akademja Mužiko-Letterarja li kienet saret bħala parti miċ-ċelebrazzjonijiet f'għeluq il-200 sena mit-twaqqif tal-Kolleġġjata. Diversi drabi, huwa ġie mistieden ukoll biex imexxi l-Quddiesa sollenni tat-8 ta' Settembru filgħodu bħalma għamel fl-ahħar żjara tiegħu fil-Parroċċa tagħna nhar it-8 ta' Settembru 2004.

Fis-sena 1973, Mons. Isqof Gerada kien komplab il-ħidma tiegħu fis-servizzdi diplomatiku tal-Vatikan meta ġie mogħti t-titlu ta' Arċisqof u nhatar Nunzju Apostoliku f'El Salvador u fil-Gwatemala. Hemmhekk huwa għad-dan minn esperjenza mill-aktar kiefra u sab ruħu f'nofs kontroversja li kellha eku internazzjonali: il-qtil krudil tal-Arċisqof Oscar Romero waqt li kien qed jiċċelebra s-sagħrifċċju tal-quddiesa nhar il-25 ta' Marzu 1980. Bi kliem ċar, Mons. Romero kien kontinwament jikkundanna

l-ksur tad-drittijiet fundamentali tal-bniedem li kien qed isofri l-poplu ta' El Salvador. Mons. Gerada serva wkoll bħala Nunzju Apostoliku għall-Pakistan (1980) u għall-Irlanda (1989). Hu kien irtira f'Malta fis-17 ta' Ottubru 1995 fl-eta ta' 75 sena.

Il-funeral ta' Mons. Gerada sar nhar it-Tlieta, 25 ta' Jannar fil-Konkatidral ta' San Ģwann. Mons. Arċisqof Pawl Cremona O.P. mexxa quddiesa konċelebrata b'suffraġju għal ruħu li għalija kienu preżenti l-ogħla awtoritajiet tal-pajjiż. Wara l-quddiesa, il-funeral kompli saċ-Čimiterju ta' San Girgor fiż-Żejtun fejn saret id-difna fil-qabar tal-familja.

L-Arċisqof Gerada kien sacerdot ta' unur għal Malta kemm bis-servizz qawwi li huwa ta lill-Knisja f'Malta u barra minn xtutna kif ukoll fil-kontribut kbir li ta lis-soċjetà Maltija f'diversi oqsma. Nitolbu lill-Mulej biex issa jsieħbu miegħu fil-mistrieh tal-ħajja eterna.



Il-Papa Pawlu VI ibierek il-Warda tad-deheb li kellha titqiegħed f'rīglejn l-istatwa tal-Bambina. Din ġiet imwassla għand il-Papa mill-Isqof Gerada li kien akkumpanjat mis-segretarju tiegħu, Dun Arthur Said Pullicino.